



Ġabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

2 ta' Frar 2021*

“Rinviju għal deċiżjoni preliminari – Approssimazzjoni tal-leġiżlazzjonijiet – Direttiva 2003/6/KE – Artikolu 14(3) – Regolament (UE) Nru 596/2014 – Artikolu 30(1)(b) – Abbuż tas-suq – Sanzjonijiet amministrattivi ta’ natura kriminali – Nuqqas ta’ kooperazzjoni mal-awtoritatiet kompetenti – Artikoli 47 u 48 tal-Karta tad-Drittijiet Fundamentali tal-Unjoni Ewropea – Dritt li wieħed iżomm is-silenzju u li ma jikkontribwixxix ghall-inkriminazzjoni tiegħu stess”

Fil-Kawża C-481/19,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Corte costituzionale (il-Qorti Kostituzzjonali, l-Italja), permezz ta’ deċiżjoni tas-6 ta’ Marzu 2019, li waslet fil-Qorti tal-Ġustizzja fil-21 ta’ Ġunju 2019, fil-proċedura

DB

vs

Commissione Nazionale per le Società e la Borsa (Consob)

fil-preženza ta’:

Presidenza del Consiglio dei Ministri,

IL-QORTI TAL-ĠUSTIZZJA (Awla Manja),

komposta minn K. Lenaerts, President, R. Silva de Lapuerta, Viċi President, J.-C. Bonichot, A. Arabadjiev, E. Regan, M. Ilešić, L. Bay Larsen, A. Kumin u N. Wahl, Presidenti ta’ Awla, T. von Danwitz, M. Safjan (Relatur), F. Biltgen, K. Jürimäe, I. Jarukaitis u N. Jääskinen, Imħallfin,

Avukat ġenerali: P. Pikamäe,

Reġistratur: R. Schiano, Amministratur,

wara li rat il-proċedura bil-miktub u wara s-seduta tat-13 ta’ Lulju 2020,

wara li kkunsidrat l-osservazzjonijiet ippreżentati:

- għal DB, minn R. Ristuccia u A. Saitta, avukati,
- għall-Gvern Taljan, minn G. Palmieri, bħala aġent, assistita minn P. Gentili u P.G. Marrone, avvocati dello Stato,

* Lingwa tal-kawża: it-Taljan.

- għall-Gvern Spanjol, inizjalment minn A. Rubio González, sussegwentement minn L. Aguilera Ruiz, bħala aġenti,
- għall-Parlament Ewropew, minn L. Visaggio u C. Biz kif ukoll minn L. Stefani, bħala aġenti,
- għall-Kunsill tal-Unjoni Ewropea, minn M. Chavrier, E. Rebasti, I. Gurov u E. Sitbon, bħala aġenti,
- għall-Kummissjoni Ewropea, minn V. Di Bucci, P. Rossi, T. Scharf u P. J. O. Van Nuffel, bħala aġenti,

wara li semgħet il-konklużjonijiet tal-Avukat Ģenerali, ippreżentati fis-seduta tas-27 ta' Ottubru 2020, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 47 u 48 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”) kif ukoll fuq l-interpretazzjoni u l-validità tal-Artikolu 14(3) tad-Direttiva 2003/6/KE tal-Parlament Ewropew u tal-Kunsill tat-28 ta' Jannar 2003 dwar insider dealing u manipulazzjoni tas-suq (abbuż tas-suq) (GU Edizzjoni Specjali bil-Malti, Kapitolu 6, Vol. 4, p. 367) u tal-Artikolu 30(1)(b) tar-Regolament (UE) Nru 596/2014 tal-Parlament Ewropew u tal-Kunsill tas-16 ta' April 2014 dwar l-abbuż tas-suq (Regolament dwar l-abbuż tas-suq) u li jħassar id-Direttiva 2003/6/KE u d-Direttivi tal-Kummissjoni 2003/124/KE, 2003/125/KE u 2004/72/KE (GU 2014, L 173, p. 1, rettifika fil-GU L 287, 21.10.2016, p. 320).
- 2 Din it-talba tressqet fil-kuntest ta' kawża bejn DB u l-Commissione Nazionale per le Società e la Borsa (il-Kummissjoni Nazzjonali għall-Kumpanniji u l-Borża, l-Italja) (iktar 'il quddiem il-“Consob”) dwar il-legalità ta' sanzjonijiet imposta fuq DB minħabba ksur ta' reat ta' insider dealing u ta' nuqqas ta' kooperazzjoni fil-kuntest ta' investigazzjoni mwettqa mill-Consob.

Il-kuntest ġuridiku

Id-dritt tal-Unjoni

Id-Direttiva 2003/6

- 3 Il-premessi 37, 38 u 44 tad-Direttiva 2003/6 jaqraw kif ġej:
 - “(37) Sett minimu komuni ta’ għoddha u setgħat effettivi għall-awtorità kompetenti ta’ kull Stat Membru jiggarrantixxi effettivitā ta’ sorveljanza. Impriżi tas-suq u l-atturi ekonomiċi kollha għandhom ukoll jikkontribwixxu fil-livell tagħhom għall-integrità tas-suq. [...]”
 - “(38) Sabiex jiġi assigurat li kwadru Komunitarju kontra abbuż tas-suq huwa suffiċjenti, kull ksur tal-projbizzjonijiet jew tal-ħtiġiet stabbiliti skond din id-Direttiva jkollhom jiġu ntraċċati u mogħtija sanzjoni. Għal dan l-iskop, sanzjonijiet għandhom ikunu dissważivi bizzżejjed u proporzjonati għall-gravità tal-ksur u għall-gwadanni realizzati u għandhom ikunu applikati b'mod konsistenti.”

[...]

(44) Din id-Direttiva tirrispetta d-drittijiet fundamentali u tosserva l-principji rikonoxxuti b'mod partikolari mill-[Karta] u b'mod partikolari mill-Artikolu 11 tagħha u mill-Artikolu 10 tal-Konvenzjoni Ewropea [għall-Protezzjoni] tad-Drittijiet tal-Bniedem [u tal-Libertajiet Fundamentali]. [...]"

4 L-Artikolu 12 ta' din id-direttiva jipprovd:

"1. L-awtorità kompetenti għandha tingħata l-poteri ta' sorveljanza u ta' investigazzjoni kollha li huma neċesarji għall-eżerċizzju tal-funzjonijiet tagħha [...]

2. Mingħajr preġudizzju għall-Artikolu 6(7), il-poteri msemmija fil-paragrafu 1 ta' dan l-Artikolu ġħandhom jiġu eżerċitati in konformità mal-liġi nazzjonali u għandhom jinkludu mill-inqas id-dritt:

- għal aċċess għal kwalunkwe dokument fi kwalunkwe forma, u li jirċievu kopja tiegħu;
- li jiddemandaw informazzjoni minn kwalunkwe persuna, inkluži dawk li huma involuti suċċessivament fit-trasmissjoni ta' ordnijiet jew fil-kondotta ta' l-operazzjonijiet ikkonċernati, kif ukoll il-principali tagħhom, u jekk neċesarju, li jsejħu u jisimghu lil kwalunkwe tali persuna;

[...]

3. Dan l-Artikolu għandu jkun mingħajr preġudizzju għad-dispożizzjonijiet ġuridiċi nazzjonali dwar is-segretezza professjonali."

5 Skont l-Artikolu 14 tad-direttiva msemmija:

"1. Mingħajr preġudizzju għad-dritt ta' Stati Membri li jimponu sanzjonijiet kriminali, Stati Membri ġħandhom jassiguraw, in konformità mal-liġi nazzjonali tagħhom, li l-miżuri amministrattivi approprijati jistgħu jittieħdu jew sanzjonijiet amministrattivi jiġu imposti kontra l-persuni responsabbli meta ma jkunx hemm konformità mad-dispożizzjonijiet adottati fl-implementazzjoni ta' din id-Direttiva. L-Istati Membri ġħandhom jassiguraw li dawn il-miżuri huma effettivi, proporzjoni u dissważi.

2. Skond il-proċedura stabbilita fl-Artikolu 17(2), il-Kummissjoni għandha, għall-informazzjoni, tfassal lista tal-miżuri u s-sanzjonijiet amministrattivi msemmija fil-paragrafu 1.

3. L-Istati Membri ġħandhom jistabbilixxu s-sanzjonijiet li għandhom jiġu applikati għal nuqqas ta' kooperazzjoni f'investigazzjoni koperta bl-Artikolu 12.

[...]"

Ir-Regolament Nru 596/2014

6 Il-premessi 62, 63, 66 u 77 tar-Regolament Nru 596/2014, li ġassar u ssostitwixxa d-Direttiva 2003/6 b'effett mit-3 ta' Lulju 2016, huma fformulati kif ġej:

"(62) Sett ta' għodod u setgħat u riżorsi effettivi għall-awtorità kompetenti ta' kull Stat Membru jiggarranti effettività ta' superviżjoni. Għaldaqstant, dan ir-Regolament jistipula, b'mod partikolari, sett minimu ta' setgħat superviżorji u investigattivi li għandhom jiġu fdati lill-awtoritajiet kompetenti tal-Istati Membri taħt il-liġi nazzjonali. [...]

(63) L-intrapriżi tas-suq u l-atturi ekonomiċi kollha għandhom jikkontribwixxu wkoll għall-integrità tas-suq. [...]

[...]

- (66) Filwaqt li dan ir-Regolament jispeċifika sett minimu ta' setgħat li għandu jkollhom l-awtoritajiet kompetenti, dawk is-setgħat għandhom jiġu eżerċitati fi ħdan sistema kompluta ta' li ġi nazzjonali li tiggarantixxi r-rispett tad-drittijiet fundamentali, inkuż id-dritt għall-privatezza. [...]

[...]

- (77) Dan ir-Regolament jirrispetta d-drittijiet fundamentali u josserva l-principji rikonoxxuti fil- Karta tad-Drittijiet Fundamentali tal-Unjoni Ewropea (Karta). Għalhekk, dan ir-Regolament għandu jkun interpretat u applikat bi qbil ma' dawk id-drittijiet u principji. [...].”

- 7 Skont l-Artikolu 14 ta' dan ir-regolament, intitolat “Il-projbizzjoni tal-abbuż minn informazzjoni privileġġata u tal-iżvelar illegali tal-informazzjoni privileġġata”:

“Persuna m'għandhiex:

- (a) tinvolfi ruħha jew tagħmel tentattiv ta' involviment f'abbuż minn informazzjoni privileġġata;
- (b) tirrakkomanda li persuna oħra tinvolfi ruħha f'abbuż minn informazzjoni privileġġata jew tinduci lil persuna oħra tinvolfi ruħha f'abbuż minn informazzjoni privileġġata; or
- (c) twettaq żvelar illegali ta' informazzjoni privileġġata.”

- 8 L-Artikolu 23 tal-imsemmi regolament, intitolat “Setgħat tal-awtoritajiet kompetenti”, jipprevedi, fil-paragrafi 2 u 3 tiegħu:

“2. Sabiex jaqdu d-dmirjiet tagħhom taħt dan ir-Regolament, l-awtoritajiet kompetenti għandu jkollhom, f'konformità mal-liġi nazzjonali, mill-inqas is-setgħat superviżorji u investigatorji li ġejjin:

- (a) li jaċċessaw kwalunkwe dokument jew data fi kwalunkwe forma, jew jircieu jew jieħdu kopja tiegħu;
- (b) li jitkolbu jew jesigu informazzjoni mingħand kwalunkwe persuna, inkluži dawk li huma involuti suċċessivament fit-trażmissjoni ta' ordnijiet jew fit-twettiq tal-operazzjonijiet ikkonċernati, kif ukoll il-principali tagħhom, u jekk meħtieġ, isejħu u jistaqsu lil kwalunkwe persuna bħal din bil-għan li jiksbu informazzjoni;

[...]

3. L-Istati Membri għandhom jiżguraw li jkunu fis-seħħ miżuri xierqa sabiex l-awtoritajiet kompetenti jkollhom is-setgħat superviżorji u investigatorji li jkunu jeħtieġu biex iwettqu dmirijiethom.

[...]"

- 9 L-Artikolu 30 ta' dan ir-regolament, intitolat “Sanzjonijiet amministrattivi u miżuri amministrattivi oħra jnejn”, jipprovd়:

“1. Bla īxsara għal sanzjonijiet kriminali u bla īxsara għas-saġġġi superviżorji ta' awtoritajiet kompetenti taħt l-Artikolu 23, l-Istati Membri, f'konformità mal-liġi nazzjonali, għandhom jipprevedu li l-awtoritajiet kompetenti jkollhom is-setgħa li jimponu sanzjonijiet amministrattivi xierqa u jieħdu miżuri amministrattivi oħra fir-rigward ta' mill-inqas il-ksur li ġej:

- (a) ksur tal-Artikoli 14 u 15, [...] u

- (b) nuqqas ta' kooperazzjoni jew konformità ma'investigazzjoni jew ma' spezzjoni jew talba kif jingħad fl-Artikolu 23(2).

L-Istati Membri jistgħu, jiddeċiedu li jistabbilixxu regoli għal sanzjonijiet amministrattivi kif jingħad fl-ewwel subparagrafu meta l-ksur imsemmi fil-punt (a) jew il-punt (b) ta' dak is-subparagrafu digħà jkun soġġett għal sanzjonijiet kriminali fil-liġi nazzjonali tagħhom sat-3 ta' Lulju 2016. Fejn jiddeċiedu dan, l-Istati Membri għandhom jinnotifikaw, fid-dettall, lill-Kummissjoni u lill-ESMA bil-partijiet rilevanti tal-liġi kriminali tagħhom.

[...]

2. L-Istati Membri għandhom, f'konformità mal-liġi nazzjonali, jiżguraw li l-awtoritajiet kompetenti jkollhom is-setgħa li jimponu mill-inqas is-sanzjonijiet amministrattivi li ġejjin jew jieħdu mill-inqas il-miżuri amministrattivi li ġejjin f'każ tal-ksur imsemmi fil-punt (a) tal-ewwel subparagrafu tal-paragrafu 1:

- (a) ordni li teħtieg li l-persuna responsabbi għall-ksur twaqqa l-agħir u ma tirrepetix dan l-agħir;
- (b) iċ-ċediment (“disgorgement”) tal-profitti miksuba jew it-telf evitat minħabba l-ksur, sa fejn dawn ikunu jistgħu jiġu determinati;
- (c) twissija pubblika li tindika l-persuna responsabbi għall-ksur u n-natura tal-ksur;
- (d) irtirar jew sospensjoni tal-awtorizzazzjoni ta’ kumpanija ta’ investiment;
- (e) projbizzjoni temporanja ta’ persuna li twettaq responsabbiltajiet maniġerjali f’kumpanija tal-investiment jew kwalunkwe persuna fizika oħra, li tinżamm responsabbi għall-ksur, milli teżerċita funzjonijiet ta’ maniġment f’kumpaniji tal-investiment;
- (f) fil-każ ta’ ksur ripetut tal-Artikolu 14 jew 15, projbizzjoni permanenti kontra ta’ persuna li twettaq responsabbiltajiet maniġerjali f’kumpanija tal-investiment jew kwalunkwe persuna fizika oħra li tinżamm responsabbi għall-ksur, milli teżerċita funzjonijiet ta’ maniġment f’kumpaniji tal-investiment;
- (g) projbizzjoni temporanja ta’ kwalunkwe persuna li twettaq responsabbiltajiet maniġerjali f’kumpanija tal-investiment jew persuna fizika oħra li tinżamm responsabbi għall-ksur, milli tinneżza għall-kont tagħha stess;
- (h) sanzjonijiet pekunjarji amministrattivi massimi ta’ mhux inqas minn tliet darbiet l-ammont tal-profitti miksuba jew it-telf evitat minħabba l-ksur fejn dawk ikunu jistgħu jiġu determinati.
- (i) fir-rigward ta’ persuna fizika, sanzjonijiet pekunjarji amministrattivi massimi ta’ mhux inqas minn:
 - (i) għall-ksur tal-Artikoli 14 u 15, EUR 5 000 000, jew fl-Istati Membri fejn l-euro ma tkunx il-munita uffiċċiali, il-valur korrispondenti fil-munita nazzjonali fit-2 ta’ Lulju 2014; [...]

[...]

Ir-referenzi għall-awtorità kompetenti f'dan il-paragrafu huma mingħajr īxsara għall-kapaċità tal-awtorità kompetenti li teżerċita l-funzjonijiet tagħha bi kwalunkwe mod imsemmi fl-Artikolu 23(1).

[...]

3. L-Istati Membri jistgħu jipprevedu li l-awtoritajiet kompetenti ikollhom setgħat oħra minbarra dawk imsemmijin fil-paragrafu 2 u jistgħu jipprovdu għal livelli ogħla ta' sanzjonijiet minn dawk stabbiliti f'dak il-paragrafu."

Id-dritt Taljan

- 10 Ir-Repubblika Taljana ttrasponiet id-Direttiva 2003/6 permezz tal-Artikolu 9 tal-legge n. 62 – Disposizioni per l'adempimento di obblighi derivanti dall'appartenenza dell'Italia alle Comunità europee. Legge comunitaria 2004 (il-Liġi Nru 62 dwar Dispożizzjonijiet Intiżi ghall-Eżekuzzjoni tal-Obbligi li Jirriżultaw mis-Şhubja tal-Italja għall-Komunitajiet Ewropej. Liġi Komunitarja 2004), tat-18 ta' April 2005 (suppliment ordinarju għall-GURI Nru 76, tas-27 ta' April 2005). Dan l-artikolu integra fid-dekreto legislativo n. 58 – Testo unico delle disposizioni in materia di intermediazione finanziaria, ai sensi degli articoli 8 e 21 della legge 6 febbraio 1996, n. 52 (id-Digriet Leġiżlattiv Nru 58 dwar Test Uniku tad-Dispożizzjonijiet fil-Qasam tal-Intermedjazzjoni Finanzjarja, fis-Sens tal-Artikoli 8 u 21 tal-Liġi tas-6 ta' Frar 1996, Nru 52), tal-24 ta' Frar 1998 (iktar 'il quddiem it-“Test Uniku”), diversi dispożizzjonijiet, fosthom l-Artikolu 187a ta' dan it-Test Uniku, dwar il-ksur amministrattiv ta' reat ta' insider dealing, u l-Artikolu 187n tal-imsemmi Test Uniku, dwar is-sanzjonijiet applikabbli fil-każ ta' nuqqas ta' kooperazzjoni fil-kuntest ta' investigazzjoni mwettqa mill-Consob.
- 11 L-Artikolu 187a tat-Test Uniku, intitolat “Reat ta’ insider dealing”, kien, fil-verżjoni tiegħu fis-seħħ fid-data tal-fatti fil-kawża principali, ifformulat kif ġej:
- “1. Mingħajr preġudizzju għas-sanzjonijiet kriminali meta l-fatt jikkostitwixxi reat, hija punibbi b’sanzjoni amministrattiva pekunjarja ta’ bejn għoxrin elf Euro (EUR 20 000) u tliet miljun Euro (EUR 3 000 000), kull persuna li, waqt li tkun fil-pussess ta’ informazzjoni privileġġata minħabba l-kwalità tagħha ta’ membru ta’ korpi amministrattivi, ta’ direzzjoni jew ta’ sorveljanza tal-emittent, minħabba l-parteċipazzjoni tagħha fil-kapital tal-emittent jew fl-eżerċizzju ta’ xogħol, minħabba professjoni jew funzjoni, inkluż pubblika, jew pożizzjoni:
- a) takkwista, tħiġi jew twettaq tranżazzjonijiet oħra, direttament jew indirettament, għan-nom tagħha stess jew għan-nom ta’ terz, fuq strumenti finanzjarji, billi tuža l-imsemmija informazzjoni;
 - b) tikkomunika informazzjoni lil persuni oħra, lil hinn mill-kuntest normali tal-eżerċizzju tal-impjieg, tal-professjoni, tal-funzjoni jew tal-pożizzjoni tagħha;
 - c) tirrakkomanda lil persuni oħra, abbażi ta’ din l-informazzjoni, iwettqu waħda mit-tranżazzjonijiet imsemmija fil-punt (a) jew tinkoraġġihom.
2. Is-sanzjoni stabbilita fil-paragrafu 1 tapplika wkoll għal kull persuna li, waqt li tkun fil-pussess ta’ informazzjoni privileġġata minħabba l-preparazzjoni jew it-twettiq ta’ att kriminali, twettaq waħda mill-azzjonijiet imsemmija fl-imsemmi paragrafu 1.
3. Għall-għanijiet ta’ dan l-artikolu, ‘strument finanzjarju’ ifisser ukoll l-istrumenti finanzjarji msemmija fl-Artikolu 1(2), li l-valur tagħhom jiddependi fuq strument finanzjarju msemmi fl-Artikolu 180(1)(a).
4. Is-sanzjoni prevista fil-paragrafu 1 tapplika wkoll għal kull persuna li, waqt li tkun fil-pussess ta’ informazzjoni privileġġata u tkun taf jew tista’ tkun taf, billi tuža diliġenzo normali, in-natura ta’ ġewwa tagħha, twettaq waħda mill-fatti deskritti fl-imsemmi paragrafu.

5. Is-sanzjonijiet amministrattivi pekunjarji previsti fil-paragrafi 1, 2 u 4 jiżdiedu sa tliet darbiet tal-ammont tagħhom jew sa ammont ikbar li jikkorrispondi għal għaxar darbiet tal-prodott jew tal-profitt magħmul mill-ksur, meta minħabba l-personalitā tal-awtur tal-ksur jew tad-daqs tal-prodott jew tal-profitt mill-ksur, dawn jidhru insuffiċjenti anki jekk jiġi applikat l-ammont massimu.

6. Fil-każijiet imsemmija f'dan l-artikolu, it-tentattiv għandu jiġi pparagunat mar-reat komplut.”

12 Fil-verżjoni fis-seħħ fid-data tal-fatti tal-kawża principali, l-Artikolu 187n tat-Test Uniku kien intitolat “Protezzjoni tal-attività ta’ sorveljanza tal-Consob” u kien jipprovdः:

“1. Lil hinn mill-każijiet previsti fl-Artikolu 2638 tal-codice civile [il-Kodiċi Ċivili], kull persuna li ma tikkonformax ruħha fit-termini mogħtija mat-talbiet tal-Consob jew li tittardjaha fl-eżerċizzju tal-funzjonijiet tagħha hija suġġetta għal sanzjoni amministrattiva pekunjarja ta’ bejn għaxart elef Euro (EUR 10 000) u mitejn elf Euro (EUR 200 000).”

13 Dan l-Artikolu 187n ġie emendat bid-decreto legislativo n. 129 del 2017 (id-Digriet Legiżlattiv Nru 129 tal-2017). Fil-verżjoni tiegħu attwalment fis-seħħ, l-imsemmi Artikolu 187n intitolat “Protezzjoni tal-attività ta’ sorveljanza tal-Banca d’Italia u tal-Consob” jaqra kif gej:

“1. Lil hinn mill-każijiet previsti fl-Artikolu 2638 tal-Kodiċi Ċivili, huwa punibbli skont dan l-artikolu kull minn ma jikkonformax ruħu fit-termini mogħtija mat-talbiet tal-Banca d’Italia u tal-Consob, jew ma jikkooperax ma’ dawn l-awtoritajiet ghall-finijiet tal-eżerċizzju tal-funzjonijiet ta’ sorveljanza tagħhom, jew jittardja l-eżerċizzju tagħhom.

1a Jekk il-ksur jitwettaq minn persuna fiżika, din hija punibbli b’sanzjoni amministrattiva pekunjarja ta’ bejn għaxart elef Euro (EUR 10 000) u ħames miljun Euro (EUR 5 000 000).

[...]

Il-kawża principali u d-domandi preliminari

14 Permezz ta’ deciżjoni tat-2 ta’ Mejju 2012, il-Consob, abbaži tal-Artikolu 187a tat-Test Uniku, imponiet fuq DB żewġ sanzjonijiet pekunjarji ta’ ammont rispettiv ta’ EUR 200 000 u ta’ EUR 100 000, għal ksur amministrattiv ta’ reat ta’ insider dealing imwettaq bejn id-19 ta’ Frar u s-26 ta’ Frar 2009, u li jinkludi żewġ partijiet, jiġifieri insider dealing u l-iżvelar illegali ta’ informazzjoni kufidenzjali.

15 Din imponietlu wkoll sanzjoni pekunjarja fl-ammont ta’ EUR 50 000 fir-rigward tal-ksur amministrattiv previst fl-Artikolu 187n tat-Test Uniku, talli l-persuna interessata, wara li kienet talbet diversi drabi d-differiment tad-data tas-smiġħ li kienet ġiet imsejha għaliex fil-kwalità tagħha ta’ persuna informata bil-fatti, kienet irrifjutat li twieġeb ghall-mistoqsijiet li sarulha meta pprezentat ruħha għal dan is-smiġħ.

16 Barra minn hekk, il-Consob imponiet is-sanzjoni acċessorja ta’ telf ta’ reputazzjoni temporanja prevista fl-Artikolu 187c(1) tat-Test Uniku għal 18-il xahar u ordnat il-konfiska tal-ekwivalenti tal-profitt jew tal-mezzi użati sabiex dan jinkiseb skont l-Artikolu 187e tat-Test Uniku.

17 DB ippreżenta rikors kontra dawn is-sanzjonijiet quddiem il-Corte d'appello di Roma (il-Qorti tal-Appell ta’ Ruma, l-Italja), li caħditu. Dan appella fil-kassazzjoni mid-deciżjoni ta’ din il-qorti quddiem il-Corte suprema di cassazione (il-Qorti Suprema tal-Kassazzjoni, l-Italja). Permezz ta’ digriet tas-16 ta’ Frar 2018, din il-qorti ressjet quddiem il-Corte costituzionale (il-Qorti Kostituzzjonal, l-Italja) żewġ domandi incidentali ta’ kostituzzjonalità, fejn l-ewwel waħda biss hija rilevanti fil-kuntest ta’ dan ir-rinviju għal deciżjoni preliminari.

- 18 Din il-kwistjoni tirrigwarda l-Artikolu 187n tat-Test Uniku, sa fejn din id-dispožizzjoni tissanzjona n-nuqqas ta' konformità fit-termini mogħtija mat-talbiet tal-Consob jew il-fatt li jiġi ttardjat l-eżerċizzju tal-funzjonijiet ta' sorveljanza ta' dan il-korp, inkluż għal dak li jirrigwarda l-persuna li fil-konfront tagħha l-Consob, fl-eżerċizzju tal-funzjonijiet tagħha, tallega insider dealing.
- 19 Fid-deċiżjoni tar-rinvju tagħha, il-Corte costituzionale (il-Qorti Kostituzzjonal) tosserva li l-kwistjoni tal-kostituzzjonalità tal-Artikolu 187n tat-Test Uniku saret b'riferiment għal diversi drittijiet u princiċċi, li wħud minnhom jirriżultaw mid-dritt nazzjonali, jiġifieri d-drittijiet tad-difiża u l-prinċipju tal-ugwaljanza tal-partijiet fil-proċess, previsti mill-Kostituzzjoni Taljana, u oħrajn tad-dritt internazzjonali u tad-dritt tal-Unjoni.
- 20 Għal din il-qorti, id-dritt li jinżamm is-silenzju u li persuna ma tikkontribwixx għall-inkriminazzjoni tagħha stess (iktar 'il quddiem id-“dritt għas-silenzju”), ibbażat fuq id-dispožizzjonijiet kostituzzjonal, tad-dritt tal-Unjoni u tad-dritt internazzjonali invokati, ma jistax jiġiustifika r-rifut tal-persuna kkonċernata li tippreżenta ruħha għas-smiġħ ordnat mill-Consob, u lanqas id-dewmien tal-imsemmija persuna li tippreżenta ruħha għal dan is-smiġħ, sakemm jiġi għarantit id-dritt tagħha li ma tirrispondix għad-domandi li jsirulha matul dan is-smiġħ. Issa, tali garanzija kienet nieqsa f'dan il-każ.
- 21 Skont il-qorti tar-rinvju, minn naħa, għandu jittieħed inkunsiderazzjoni r-riskju li, minħabba l-obbligu ta' kooperazzjoni mal-awtorità kompetenti, l-awtur preżunt ta' ksur amministrattiv li jista' jwassal għal sanzjoni ta' natura kriminali jista' jikkontribwixxi, minħabba f'hekk, ghall-formulazzjoni ta' akkuża kriminali fil-konfront tiegħu. Din il-qorti tenfasizza, f'dan ir-rigward, li, fid-dritt Taljan, it-tranżazzjonijiet ta' insider dealing allegati fil-konfront ta' DB jikkostitwixxu kemm ksur amministrattiv kif ukoll reat kriminali, u li l-proċeduri relatati magħhom jistgħu jinbdew u jiġi segwiti b'mod parallel, sa fejn ikunu kompatibbli mal-prinċipju ta' *ne bis in idem* stabbilit fl-Artikolu 50 tal-Karta (sentenza tal-20 ta' Marzu 2018, Garlsson Real Estate et, C-537/16, EU:C:2018:193, punti 42 sa 63).
- 22 Min-naħa l-ohra, il-qorti tar-rinvju tfakkar li, skont il-ġurisprudenza tal-Qorti Ewropea tad-Drittijiet tal-Bniedem, id-dritt għas-silenzju, li jirriżulta mill-Artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamental, iffirmsata f'Ruma fl-4 ta' Novembru 1950 (iktar 'il quddiem il-“KEDB”), jinkiser meta persuni jkunu ssanzjonati mid-dritt nazzjonali minħabba li ma jkunux wieġbu għall-mistoqsijiet tal-awtoritajiet amministrattivi fil-kuntest ta' proċeduri ta' konstatazzjoni ta' reati amministrattivi punibbli b'sanzjonijiet kriminali (Qorti EDB; 3 ta' Mejju 2001, J.B. vs L-Isvizzera, CE:ECHR:2001:0503JUD003182796, § 63 sa 71; 4 ta' Ottubru 2005, Shannon vs Ir-Renju Unit, CE:ECHR:2005:1004JUD000656303, § 38 sa 41, u tal-5 ta' April 2012, Chambaz vs L-Isvizzera, CE:ECHR:2012:0405JUD001166304, § 50 sa 58).
- 23 Skont il-qorti tar-rinvju, peress li l-Artikolu 187n tat-Test Uniku ġie introdott fl-ordinament ġuridiku Taljan b'eżekuzzjoni ta' obbligu specifiku impost mill-Artikolu 14(3) tad-Direttiva 2003/6 u peress li attwälment jikkostitwixxi l-implimentazzjoni tal-Artikolu 30(1)(b) tar-Regolament Nru 596/2014, dikjarazzjoni eventwali ta' nuqqas ta' kostituzzjonalità tal-imsemmi Artikolu 187n tirriskja li tmur kontra d-dritt tal-Unjoni, jekk dawn id-dispožizzjonijiet tad-dritt sekondarju tal-Unjoni kellhom jinftieħmu fis-sens li jipponu fuq l-Istati Membri li jissanzjonaw is-silenzju li żżomm, matul is-smiġħ mill-awtorità kompetenti, persuna suspettata b'reat ta' insider dealing. Madankollu, jista' jkun hemm dubju dwar il-kompatibbilta ta' dawn id-dispožizzjonijiet, hekk miftehma, mal-Artikoli 47 u 48 tal-Karta, li donnhom jirrikonox Xu wkoll id-dritt għas-silenzju fl-istess limiti bħal dawk li jirriżultaw mill-Artikolu 6 tal-KEDB u mill-Kostituzzjoni Taljana.
- 24 Il-qorti tar-rinvju tirrileva wkoll li l-ġurisprudenza tal-Qorti tal-Ġustizzja li tgħid li l-persuna kkonċernata minn investigazzjoni fil-kuntest ta' proċedura ta' ksur tar-regoli tal-Unjoni fil-qasam tal-kompetizzjoni hija obbligata tirrispondi għal domandi purament ta' fatt, twassal madankollu sabiex tillimita b'mod sinjifikattiv il-portata tad-dritt għall-persuna kkonċernata li ma tikkontribwixx permezz tad-dikjarazzjoni tagħha, anki jekk indirettament, għall-inkriminazzjoni tagħha stess.

- 25 Issa, din il-ġurisprudenza, li ffurmat fir-rigward ta' persuni ġuridiċi u mhux persuni fiċċi, u fil-parti l-kbira qabel l-adozzjoni tal-Karta, tidher diffiċilment konċiljabblī man-natura kriminali li l-Qorti tal-Ġustizzja rrikoноxxiet, fis-sentenza tal-20 ta' Marzu 2018, Di Puma u Zecca (C-596/16 u C-597/16, EU:C:2018:192), għas-sanzjonijiet amministrattivi previsti fl-ordinament ġuridiku Taljan fil-qasam tar-reat ta' insider dealing.
- 26 Peress li l-kwistjoni jekk l-Artikoli 47 u 48 tal-Karta jimponux, fir-rigward tal-ġurisprudenza tal-Qorti Ewropea tad-Drittijiet tal-Bniedem dwar l-Artikolu 6 tal-KEDB, li jiġi osservat id-dritt għas-silenzju fil-kuntest ta' proċeduri amministrattivi li jistgħu jwasslu ghall-impożizzjoni ta' sanzjonijiet ta' natura kriminali għadha ma ġietx indirizzata mill-Qorti tal-Ġustizzja jew mil-leġiżlatur tal-Unjoni, il-qorti tar-rinvju tqis neċċesarju, qabel ma tiddeċiedi dwar il-kwistjoni tal-kostituzzjonalità li għandha quddiemha, li tadixxi lill-Qorti tal-Ġustizzja għall-interpretazzjoni, u jekk ikun il-każ, dwar il-validità, fid-dawl tal-Artikoli 47 u 48 tal-Karta, tal-Artikolu 14(3) tad-Direttiva 2003/6 kif ukoll tal-Artikolu 30(1)(b) tar-Regolament Nru 596/2014.
- 27 F'dawn iċ-ċirkustanzi, il-Corte costituzionale (il-Qorti Kostituzzjonal) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domandi preliminari segamenti:
- "1) L-Artikolu 14(3) tad-Direttiva 2003/6/KE, sa fejn dan huwa applikabbli *ratione temporis*, u l-Artikolu 30(1)(b) tar-Regolament (UE) Nru 596/2014 għandhom jiġi interpretati fis-sens li jiġi jippermettu lill-Istati Membri li ma jissanzjonawx lil min jirrifjuta li jwieġeb għal mistoqsijiet tal-awtorità kompetenti, li minnhom tista' tirriżulta r-responsabbiltà tiegħu għal ksur punibbi b'sanzjonijiet amministrattivi ta' natura 'punittiva'?
- 2) Fil-każ ta' risposta negattiva għall-ewwel domanda, l-Artikolu 14(3) tad-Direttiva 2003/6/KE, sa fejn dan huwa applikabbli *ratione temporis*, u l-Artikolu 30(1)(b) tar-Regolament (UE) Nru 596/2014 huma kompatibbi mal-Artikoli 47 u 48 tal-[Karta], inkluż fid-dawl tal-ġurisprudenza tal-Qorti Ewropea tad-Drittijiet tal-Bniedem inkonnessjoni mal-Artikolu 6 tal-KEDB u tat-tradizzjonalijiet kostituzzjonal komuni fost l-Istati Membri, sa fejn dawn jistabbilixxu li għandu jiġi ssanzjonat ukoll kull min jirrifjuta li jwieġeb għal mistoqsijiet tal-awtorità kompetenti, li minnhom tista' tirriżulta r-responsabbiltà tiegħu għal ksur punibbi b'sanzjonijiet amministrattivi ta' natura 'punittiva'?"

Fuq l-ammissibbilità tad-domandi preliminari

- 28 Fl-osservazzjonijiet bil-miktub tiegħu, il-Kunsill tal-Unjoni Ewropea jistaqsi dwar ir-rilevanza, għall-finijiet tal-ghoti ta' deciżjoni fil-kawża prinċipali, tar-Regolament Nru 596/2014 li, fid-dawl tad-data tad-dħul fis-seħħi tiegħu, ma huwiex applikabbli għall-fatti fil-kawża prinċipali.
- 29 Skont ġurisprudenza stabbilita tal-Qorti tal-Ġustizzja, id-domandi dwar l-interpretazzjoni tad-dritt tal-Unjoni magħmulu mill-qorti nazzjonali fil-kuntest leġiżlattiv u fattwali li hija tiddefinixxi taħt ir-responsabbiltà tagħha, u li ma huwiex il-kompli tal-Qorti tal-Ġustizzja li tivverifika l-eżattezza tiegħu, jibbenefikaw minn preżunzjoni ta' rilevanza. Ir-rifjut mill-Qorti tal-Ġustizzja li tiddeċiedi dwar talba mressqa minn qorti nazzjonali huwa possibbli biss meta jkun jidher b'mod manifest li l-interpretazzjoni mitluba tad-dritt tal-Unjoni jew l-eżami tal-validità tiegħu ma jkollha ebda relazzjoni mar-realtà jew mas-suġġett tat-tilwima fil-kawża prinċipali, jew meta l-problema tkun ta' natura ipotetika jew meta l-Qorti tal-Ġustizzja ma jkollhiex il-punti ta' fatt u ta' ligi meħtieġa sabiex tagħti risposta utli għad-domeni li jkunu sarulha kif ukoll sabiex tifhem ir-raġunijiet għalfejn il-qorti nazzjonali tqis li għandha bżonn risposti għal dawn id-domandi sabiex tiddeċiedi t-tilwima pendent i-quddiemha (ara, f'dan is-sens, is-sentenzi tad-19 ta' Novembru 2009, Filipiak, C-314/08, EU:C:2009:719, punti 40 sa 42, u tat-12 ta' Dicembru 2019, Slovenské elektrárne, C-376/18, EU:C:2019:1068, punt 24).

- 30 F'dan il-każ, il-Corte costituzionale (il-Qorti Kostituzzjonal) tqis li għandha tiddeċiedi dwar il-kostituzzjonalità tal-Artikolu 187n tat-Test Uniku mhux biss fil-verżjoni tiegħu fis-seħħ fid-data tal-fatti fil-kawża prinċipali, li kien jittrasponi l-Artikolu 14(3) tad-Direttiva 2003/6, iżda wkoll fil-verżjoni tiegħu attwalment fis-seħħ, li jimplimenta l-Artikolu 30(1)(b) tar-Regolament Nru 596/2014. F'dan ir-rigward, hija tirreferi għall-koerenza u għar-relazzjoni ta' kontinwità eżistenti bejn id-dispozizzjonijiet tad-Direttiva 2003/6 u dawk tar-Regolament Nru 596/2014, li jiġiustifikaw eżami tad-dispozizzjonijiet kollha analogi li jikkostitwixxu l-Artikolu 14(3) ta' din id-direttiva u l-Artikolu 30(1)(b) ta' dan ir-regolament.
- 31 Barra minn hekk, kif jirriżulta mill-fajl ippreżentat lill-Qorti tal-Ġustizzja, dikjarazzjoni ta' nuqqas ta' kostituzzjonalità tal-Artikolu 187n tat-Test Uniku jkollha effett ukoll fuq il-verżjoni attwalment fis-seħħ ta' dan l-artikolu, li jimplimenta l-Artikolu 30(1)(b) tar-Regolament Nru 596/2014.
- 32 F'dan il-kuntest, ma jidhirx b'mod manifest li l-interpretazzjoni mitluba ta' din l-aħħar dispozizzjoni ma għandha ebda rabta mar-realtà jew mas-suġġett tal-kawża prinċipali.
- 33 Konsegwentement, id-domandi magħmulu għandhom jiġu ddikjarati ammissibbli.

Fuq id-domandi preliminari

- 34 Permezz tad-domandi tagħha, li għandhom jiġu eżaminati flimkien, il-qorti tar-rinvju tixtieq tkun taf, essenzjalment, jekk l-Artikolu 14(3) tad-Direttiva 2003/6 u l-Artikolu 30(1)(b) tar-Regolament Nru 596/2014, moqrija fid-dawl tal-Artikoli 47 u 48 tal-Karta, għandhomx jiġu interpretati fis-sens li jippermettu lill-Istati Membri li ma jissanzjonawx lil persuna fizika li, fil-kuntest ta' investigazzjoni mwettqa fir-rigward tagħha mill-awtorità kompetenti skont id-direttiva jew skont dan ir-regolament, tirrifjuta li tagħti lil din tal-aħħar risposti li jistgħu jikxfu r-responsabbiltà tagħha għal ksur punibbi b'sanzjonijiet amministrattivi li għandhom natura kriminali.
- 35 F'dan ir-rigward, għandu jitfakkarr, preliminarjament, li, skont l-Artikolu 51(1) tal-Karta, id-dispozizzjonijiet tagħha huma indirizzati lill-istituzzjonijiet tal-Unjoni Ewropea kif ukoll lill-Istati Membri meta dawn jimplimentaw id-dritt tal-Unjoni.
- 36 Barra minn hekk, għalkemm id-domandi magħmulu jirrigwardaw l-Artikoli 47 u 48 tal-Karta, li jistabbilixxu, b'mod partikolari, id-dritt għal smiġħ xieraq u l-preżunzjoni tal-innoċenza, it-talba għal deċiżjoni preliminari tirreferi wkoll għad-drittijiet iggarantiti fl-Artikolu 6 tal-KEDB. Issa, għalkemm din tal-aħħar ma tikkostitwixx, sakemm l-Unjoni ma tkunx aderixxiet magħha, strument legali formalment integrat fl-ordinament ġuridiku tal-Unjoni, għandu madankollu jitfakkarr li, kif jikkonferma l-Artikolu 6(3) TUE, id-drittijiet fundamentali rrikonoxxuti mill-KEDB jifformaw parti mid-dritt tal-Unjoni bhala prinċipi ġenerali. Barra minn hekk, l-Artikolu 52(3) tal-Karta, li jipprovdli li id-drittijiet inkluži fiha li jikkorrispondu għal drittijiet iggarantiti mill-KEDB għandhom l-istess tifsira u l-istess portata bħal dawk mogħtija lilhom mill-imsemmija konvenzjoni, huwa intiż biex jiżgura l-koerenza neċċesarja bejn dawn id-drittijiet rispettivi mingħajr ma tīgi ppreġudikata l-awtonomija tad-dritt tal-Unjoni u tal-Qorti tal-Ġustizzja (ara, f'dan is-sens, is-sentenza tal-20 ta' Marzu 2018, Garlsson Real Estate *et al*, C-537/16, EU:C:2018:193, punti 24 u 25).
- 37 Skont l-ispiegazzjonijiet dwar il-Karta tad-Drittijiet Fundamentali (GU 2007, C 303, p. 17), it-tieni paragrafu tal-Artikolu 47 tal-Karta jikkorrispondi għall-Artikolu 6(1) tal-KEDB u l-Artikolu 48 tal-Karta huwa “l-istess” bħall-Artikolu 6(2) u (3) tal-KEDB. Fl-interpretazzjoni li hija twettaq fir-rigward tad-drittijiet iggarantiti mit-tieni paragrafu tal-Artikolu 47 u mill-Artikolu 48 tal-Karta, il-Qorti tal-Ġustizzja għandha għalhekk tieħu inkunsiderazzjoni d-drittijiet korrispondenti għgarantiti mill-Artikolu 6 tal-KEDB, kif interpretat mill-Qorti Ewropea tad-Drittijiet tal-Bniedem, bħala limitu minimu ta' protezzjoni (ara, f'dan is-sens, is-sentenza tal-21 ta' Mejju 2019, Il-Kummissjoni vs-L-Ungjerja (Użufrutt fuq artijiet agrikoli), C-235/17, EU:C:2019:432, punt 72; tas-6 ta' Ottubru 2020,

La Quadrature du Net *et*, C-511/18, C-512/18 u C-520/18, EU:C:2020:791, punt 124, kif ukoll tas-17 ta' Dicembru 2020, Centraal Israëlitisch Consistorie van België *et*, C-336/19, EU:C:2020:1031, punt 56).

- 38 F'dan ir-rigward, il-Qorti Ewropea tad-Drittijiet tal-Bniedem irrilevat li, anki jekk l-Artikolu 6 tal-KEDB ma jsemmix espressament id-dritt għas-silenzju, dan jikkostitwixxi regola internazzjonal generalment irrikonoxxuta, li tinsab fil-qalba tal-kunċett ta' smiġ ġieraq. Billi jiipproteġi lill-akkużat minn koerċizzjoni abbużiva min-naħha tal-awtoritajiet, dan id-dritt jikkontribwixxi sabiex jiġu evitati żbalji ġudizzjarji u sabiex jiġi għarantit ir-riżultat mixtieq mill-imsemmi Artikolu 6 (ara, f'dan is-sens, Qorti EDB, 8 ta' Frar 1996, John Murray vs Ir-Renju Unit, CE:ECHR:1996:0208JUD001873191, punt 45).
- 39 Peress li l-protezzjoni tad-dritt għas-silenzju hija intiż sabiex jiġi żgurat li, f'kawża kriminali, l-akkuža tibbaża l-argumentazzjoni tagħha mingħajr ma tirrikorri għal provi miksuba permezz tal-forza jew tal-pressjoni, bi ksur tar-rieda tal-akkużat (ara, f'dan is-sens, Qorti EDB, 17 ta' Dicembru 1996, Saunders vs Ir-Renju Unit, CE:ECHR:1996:1217JUD001918791, punt 68), dan id-dritt jinkiser, b'mod partikolari, fis-sitwazzjoni ta' persuna ssuspettata li, mhedda li ssorfri sanzjonijiet jekk ma tixhid, jew tixhed, jew tkun punibbli talli rrifjutat li tagħmel dan (ara, f'dan is-sens, Qorti EDB, 13 ta' Settembru 2016, Ibrahim *et* vs Ir-Renju Unit, CE:ECHR:2016:0913JUD005054108, punt 267).
- 40 Id-dritt għas-silenzju ma jistax raġonevolment ikun limitat għall-ammissjonijiet ta' twettiq ta' reat jew ghall-kummenti li jesponu direttament lill-persuna interrogata, iżda jkopri wkoll informazzjoni fuq kwistjonijiet ta' fatt li jistgħu sussegwentement jintużaw insostenn tal-akkuža u b'hekk ikollhom impatt fuq il-kundanna jew fuq is-sanzjoni imposta fuq din il-persuna (ara, f'dan is-sens, Qorti EDB, 17 ta' Dicembru 1996, Saunders vs Ir-Renju Unit, CE:ECHR:1996:1217JUD001918791, punt 71, u 19 ta' Marzu 2015, Corbet *et* vs Franz, CE:ECHR:2015:0319JUD000749411, punt 34).
- 41 Madankollu, id-dritt għas-silenzju ma jistax jiġiustifika kull nuqqas ta' kooperazzjoni mal-awtoritajiet kompetenti, bħal rifjut li wieħed jippreżenta ruħu għal smiġ previst minnhom jew manuvri dilatorji intiżi sabiex jipposponu ż-żamma tas-smiġ.
- 42 Fir-rigward tal-punt dwar taħt liema kundizzjonijiet l-imsemmi dritt għandu jiġi osservat ukoll fil-kuntest ta' proċeduri ta' konstatazzjoni ta' ksur amministrattiv, għandu jiġi enfasizzat li dan l-istess dritt huwa intiż li jaapplika fil-kuntest ta' proċeduri li jistgħu jwasslu għall-impożizzjoni ta' sanzjonijiet amministrattivi ta' natura kriminali. Tliet kriterji huma rilevanti sabiex tiġi evalwata l-imsemmija natura. L-ewwel kriterju huwa dak dwar il-klassifikazzjoni legali tal-ksur fid-dritt nazzjonali, it-tieni wieħed jikkonċerna n-natura stess tal-ksur u t-tielet wieħed huwa dwar il-grad ta' severità tas-sanzjoni li l-persuna kkonċernata tista' ġġarrab (sentenza tal-20 ta' Marzu 2018, Garlsson Real Estate *et*, C-537/16, EU:C:2018:193, punt 28).
- 43 Ghalkemm hija l-qorti tar-rinvju li għandha tevalwa, fid-dawl ta' dawn il-kriterji, jekk is-sanzjonijiet amministrattivi inkwistjoni fil-kawża prinċipali għandhomx natura kriminali, din il-qorti madankollu tfakkarr ġustament li, skont il-ġurisprudenza tal-Qorti tal-Ġustizzja, certi sanzjonijiet amministrattivi imposta mill-Consof jidhru li għandhom għan repressiv u jippreżentaw grad għoli ta' severità tali li jiusta' jkollhom natura kriminali. (ara, f'dan is-sens, is-sentenzi tal-20 ta' Marzu 2018, Di Puma u Zecca, C-596/16 u C-597/16, EU:C:2018:192, punt 38, kif ukoll tal-20 ta' Marzu 2018, Garlsson Real Estate *et*, C-537/16, EU:C:2018:193, punti 34 u 35). Min-naħha tagħha, il-Qorti Ewropea tad-Drittijiet tal-Bniedem waslet, essenzjalment, għall-istess konklużjoni (Qorti EDB, 4 ta' Marzu 2014, Grande Stevens *et* vs L-Italja, CE:ECHR:2014:0304JUD001864010, punt 101).
- 44 Barra minn hekk, anki jekk jitqies li, f'dan il-każ, is-sanzjonijiet imposta mill-awtorità ta' sorveljanza inkwistjoni fil-kawża prinċipali fuq DB ma kellhomx ikunu ta' natura kriminali, in-neċessità li jiġi rrispettat id-dritt għas-silenzju fil-kuntest ta' proċedura ta' investigazzjoni mmexxija minnha tista'

tirriżulta wkoll mill-fatt, irrilevat mill-qorti tar-rinviju, li, konformement mal-leġiżlazzjoni nazzjonali, il-provi miksuba fil-kuntest ta' din il-procedura jistgħu jintużaw, fil-kuntest ta' proċedura kriminali mmexxija kontra din l-istess persuna, sabiex jiġi stabbilit it-twettiq ta' tali reat.

- 45 Fid-dawl tal-iżviluppi li jinsabu fil-punti 35 sa 44 ta' din is-sentenza, għandu jitqies li, fost il-garanziji li jirriżultaw mit-tieni paragrafu tal-Artikolu 47 u mill-Artikolu 48 tal-Karta, u li l-osservanza tagħhom hija imposta kemm fuq l-istituzzjonijiet tal-Unjoni kif ukoll fuq l-Istati Membri meta dawn jimplimentaw id-dritt tal-Unjoni, jinsab, b'mod partikolari, id-dritt għas-silenzju ta' persuna fizika "akkużata" fis-sens tat-tieni waħda minn dawn id-dispożizzjonijiet. Dan id-dritt jipprekludi, b'mod partikolari, li tali persuna tīgi ssanzjonata għar-rifut tagħha li tipprovd lill-awtorità kompetenti skont id-Direttiva 2003/6 jew ir-Regolament Nru 596/2014 risposti li jistgħu jagħtu lok għar-responsabbiltà tagħha għal reat punibbli b'sanzjonijiet amministrattivi ta' natura kriminali jew għar-responsabbiltà kriminali tagħha.
- 46 Din l-analiżi ma hijiex ikkcontestata mill-ġurisprudenza tal-Qorti tal-Ġustizzja dwar ir-regoli tal-Unjoni fil-qasam tal-kompetizzjoni, li minnha jirriżulta, essenzjalment, li, fil-kuntest ta' proċedura intiża ghall-istabbiliment ta' ksur ta' dawn ir-regoli, l-impriżza kkonċernata tista' tīgi mgiegħla tipprovd i-informazzjoni kollha neċċessarja dwar fatti li hija tista' tkun taf bihom u li tikkomunika, jekk ikun hemm bżonn, id-dokumenti relatati li huma fil-pussess tagħha, anki jekk dawn jistgħu jservu sabiex tīgi stabbilita, b'mod partikolari fir-rigward tagħha, l-eżistenza ta' aġir antikompetittiv (ara, f'dan is-sens, is-sentenzi tat-18 ta' Ottubru 1989, Orkem vs Il-Kummissjoni, 374/87, EU:C:1989:387, punt 34; tad-29 ta' Ĝunju 2006, Il-Kummissjoni vs SGL Carbon, C-301/04 P, EU:C:2006:432, punt 41, u tal-25 ta' Jannar 2007, Dalmine vs Il-Kummissjoni, C-407/04 P, EU:C:2007:53, punt 34).
- 47 Fil-fatt, minn naħha, il-Qorti tal-Ġustizzja, f'dan il-kuntest, iddeċidiet ukoll li ma jistax jiġi impost fuq din l-impriżza l-obbligu li tipprovd risposti li permezz tagħhom hija jkollha tammetti l-eżistenza ta' tali ksur (ara, f'dan is-sens, is-sentenzi tat-18 ta' Ottubru 1989, Orkem vs Il-Kummissjoni, 374/87, EU:C:1989:387, punt 35, u tad-29 ta' Ĝunju 2006, Il-Kummissjoni vs SGL Carbon, C-301/04 P, EU:C:2006:432, punt 42).
- 48 Min-naħha l-oħra, kif tindika l-qorti tar-rinviju stess, il-ġurisprudenza mfakkra fiż-żewġ punti preċedenti ta' din is-sentenza tikkonċerna proċeduri li jistgħu jwasslu għall-impożizzjoni ta' sanzjonijiet fuq impriżi u fuq assoċċajazzonijiet ta' impriżi. Hija ma tistax tapplika b'analogija meta tīgi stabbilita l-portata tad-dritt għas-silenzju ta' persuni fiziki li, bħal DB, huma s-suġġett ta' proċedura għal reat ta' insider dealing.
- 49 Fid-dawl tad-dubji espressi mill-qorti tar-rinviju dwar il-validità, fir-rigward tad-dritt għas-silenzju stabbilit fit-tieni paragrafu tal-Artikolu 47 u tal-Artikolu 48 tal-Karta, tal-Artikolu 14(3) tad-Direttiva 2003/6 u tal-Artikolu 30(1)(b) tar-Regolament Nru 596/2014, għad hemm lok li jiġi vverifikat jekk dawn id-dispożizzjonijiet tad-dritt idderivat tal-Unjoni jistgħux jiġu interpretati b'mod konformi ma' dan id-dritt għas-silenzju sa fejn dawn ma jimponux li tīgi ssanzjonata persuna fizika għar-rifut tagħha milli tipprovd lill-awtorità kompetenti, abbaži ta' din id-direttiva jew ta' dan ir-regolament, risposti li minnhom tista' tirriżulta r-responsabbiltà tagħha għal reat punibbli b'sanzjonijiet amministrattivi ta' natura kriminal jew ir-responsabbiltà kriminali tagħha.
- 50 F'dan ir-rigward, għandu qabel kolloq jitfakkar li, skont prinċipju ġenerali ta' interpretazzjoni, it-test tad-dritt idderivat tal-Unjoni għandu jiġi interpretat, sa fejn huwa possibbli, b'mod li ma jpoġġix indiskussjoni l-validità tiegħu u b'mod konformi mad-dritt primarju kollu u, b'mod partikolari, mad-dispożizzjonijiet tal-Karta. B'dan il-mod, meta tali test jista' jkun suġġett għal iktar minn interpretazzjoni waħda, għandha tingħata preferenza lil dik li tirrendi d-dispożizzjoni konformi mad-dritt primarju pjuttost milli lil dik li twassal għall-konstatazzjoni tan-nuqqas ta' kompatibbiltà tagħha miegħu (sentenza tal-14 ta' Mejju 2019, M et (Revoka tal-istatus ta' refugjat), C-391/16,

C-77/17 u C-78/17, EU:C:2019:403, punt 77). Kemm il-premess 44 tad-Direttiva 2003/6 kif ukoll il-premess 77 tar-Regolament Nru 596/2014 jenfasizzaw barra minn hekk li dawn iż-żewġ atti jirrispettaw id-drittijiet fundamentali u l-prinċipji stabbiliti fil-Karta.

- 51 Fir-rigward, qabel kollox, tal-Artikolu 14(3) tad-Direttiva 2003/6, dan jipprovdi li l-Istati Membri għandhom jiddeterminaw is-sanzjonijiet applikabbi f'każ ta' nuqqas ta' kooperazzjoni fil-kuntest ta' investigazzjoni li taqa' taht l-Artikolu 12 ta' din id-direttiva. Dan tal-aħħar jippreċiża li, f'dan il-kuntest, l-awtorità kompetenti għandha tkun tista' titlob informazzjoni mingħand il-persuni kollha u, jekk ikun neċċesarju, issejjaħ u tisma' persuna.
- 52 Ghalkemm il-kliem ta' dawn iż-żewġ dispozizzjonijiet ma jeskludix, b'mod espress, li l-obbligu impost fuq l-Istati Membri li jiddeterminaw is-sanzjonijiet applikabbi f'tali każ jaapplika wkoll għall-ipoteżi tar-rifjut, minn persuna hekk mismugħa, li tagħti lill-imsemmija awtorità risposti li jistgħu jikxfu r-responsabbiltà tagħha għal ksur punibbli b'sanzjonijiet amministrattivi ta' natura kriminali jew ir-responsabbiltà kriminali tagħha, lanqas ma hemm xejn fil-kliem tal-Artikolu 14(3) tad-Direttiva 2003/6 li jipprekludi interpretazzjoni ta' din id-dispozizzjoni fis-sens li dan l-obbligu ma jaapplikax għal tali ipoteżi.
- 53 Sussegwentement, fir-rigward tal-Artikolu 30(1)(b) tar-Regolament Nru 596/2014, din id-dispozizzjoni timponi d-determinazzjoni ta' sanzjonijiet amministrattivi għan-nuqqas ta' kooperazzjoni jew ta' sottomissjoni għal investigazzjoni, għal spezzjoni jew għal talba msemmija fl-Artikolu 23(2) ta' dan ir-regolament, li l-punt (b) tiegħu jippreċiża li dan jinkludi l-interrogazzjoni ta' persuna sabiex tinkiseb informazzjoni.
- 54 Madankollu, għandu jiġi osservat li, ghalkemm l-Artikolu 30(1) tar-Regolament Nru 596/2014 ježiġi li l-Istati Membri jiżguraw li l-awtoritajiet kompetenti jkollhom is-setgħa li jadottaw sanzjonijiet u miżuri xierqa oħra, b'mod partikolari fil-każijiet imsemmija fil-punt (b) ta' din id-dispozizzjoni, dan ma jipponix fuq dawn l-Istati Membri l-obbligu li jipprevedu l-applikazzjoni ta' tali sanzjonijiet jew miżuri għall-persuni fizċi li, fil-kuntest ta' investigazzjoni dwar reat li huwa suġġett għal sanzjonijiet amministrattivi ta' natura kriminali, jirrifjutaw li jipprovdu lill-awtorità kompetenti risposti li minnhom tista' tirriżulta r-responsabbiltà tagħhom għal tali ksur jew ir-responsabbiltà kriminali tagħhom.
- 55 Minn dan isegwi li kemm l-Artikolu 14(3) tad-Direttiva 2003/6 kif ukoll l-Artikolu 30(1)(b) tar-Regolament Nru 596/2014 jistgħu jiġi interpretati b'mod konformi mal-Artikoli 47 u 48 tal-Karta, fis-sens li huma ma għandhomx ježiġu li persuna fizika tigi ssanzjonata għar-rifjut tagħha li tipprovd lill-awtorità kompetenti risposti li minnhom tista' tirriżulta r-responsabbiltà tagħha għal reat punibbli b'sanzjonijiet amministrattivi ta' natura kriminali jew ir-responsabbiltà kriminali tagħha.
- 56 Interpretati b'dan il-mod, il-validità ta' dawn id-dispozizzjoni jid-dritt sekondarju tal-Unjoni ma tistax tigi affettwata, fid-dawl tal-Artikoli 47 u 48 tal-Karta, minħabba li dawn ma jeskludux b'mod espliċitu l-impozizzjoni ta' sanzjoni għal tali rifjut.
- 57 Finalment, f'dan il-kuntest għandu jitfakkar li l-Istati Membri għandhom jużaw is-setgħa diskrezzjonal li jagħtihom test tad-dritt sekondarju tal-Unjoni b'mod konformi mad-drittijiet fundamentali (ara, f'dan is-sens, is-sentenza tat-13 ta' Marzu 2019, E., C-635/17, EU:C:2019:192, punti 53 u 54). Fil-kuntest tal-implimentazzjoni ta' obbligi li jirriżultaw mid-Direttiva 2003/6 jew mir-Regolament Nru 596/2014, dawn għandhom jiżguraw, kif ġie enfassizzat fil-punt 45 ta' din is-sentenza, li, konformément mad-dritt għas-silenzju għgarantit mill-Artikoli 47 u 48 tal-Karta, l-awtorità kompetenti ma tkunx tista' tissanzjona lil persuna fizika għar-rifjut tagħha li tipprovd i l-din l-awtorità risposti li minnhom tista' tirriżulta r-responsabbiltà tagħha għal reat punibbli b'sanzjonijiet amministrattivi li għandhom natura kriminali jew ir-responsabbiltà kriminali tagħha.

- 58 Fid-dawl ta' dak kollu li ntqal iktar 'il fuq, ir-risposta għad-domandi magħmula għandha tkun li l-Artikolu 14(3) tad-Direttiva 2003/6 u l-Artikolu 30(1)(b) tar-Regolament Nru 596/2014, moqrija fid-dawl tal-Artikoli 47 u 48 tal-Karta, għandhom jiġu interpretati fis-sens li jippermettu lill-Istati Membri li ma jissanzjonawx lil persuna fizika li, fil-kuntest ta' investigazzjoni mmexxi ja fir-rigward tagħha mill-awtorità kompetenti skont din id-direttiva jew skont dan ir-regolament, tirrifjuta li tiprovdilha risposti li minnhom tista' tirriżulta r-responsabbiltà tagħha għal reat punibbli b'sanzjonijiet amministrattivi li għandhom natura kriminali jew ir-responsabbiltà kriminali tagħha.

Fuq l-ispejjeż

- 59 Peress li l-proċedura għandha, fir-rigward tal-partijiet fil-kawża principali, in-natura ta' kwistjoni mqajma quddiem il-qorti tar-rinvju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ğustizzja, barra dawk tal-imsemmija partijiet, ma jistgħux jitħallsu lura.

Għal dawn il-motivi, Il-Qorti tal-Ğustizzja (Awla Manja) taqta' u tiddeċiedi:

L-Artikolu 14(3) tad-Direttiva 2003/6/KE tal-Parlament Ewropew u tal-Kunsill tat-28 ta' Jannar 2003 dwar insider dealing u manipulazzjoni tas-suq (abbuż tas-suq) u l-Artikolu 30(1)(b) tar-Regolament (UE) Nru 596/2014 tal-Parlament Ewropew u tal-Kunsill tas-16 ta' April 2014 dwar l-abbuż tas-suq (Regolament dwar l-abbuż tas-suq) u li jhassar id-Direttiva 2003/6 u d-Direttivi tal-Kummissjoni 2003/124/KE, 2003/125/KE u 2004/72/KE, moqrija fid-dawl tal-Artikoli 47 u 48 tal-Karta tad-Drittijiet Fundamentali tal-Unjoni Ewropea, għandhom jiġu interpretati fis-sens li jippermettu lill-Istati Membri li ma jissanzjonawx lil persuna fizika li, fil-kuntest ta' investigazzjoni mmexxi ja fir-rigward tagħha mill-awtorità kompetenti skont din id-direttiva jew skont dan ir-regolament, tirrifjuta li tiprovdilha risposti li minnhom tista' tirriżulta r-responsabbiltà tagħha għal reat punibbli b'sanzjonijiet amministrattivi li għandhom natura kriminali jew ir-responsabbiltà kriminali tagħha.

Firem